

**ሰላምን ዕርቅንስ ባህግናዩ ይገበር**  
**ልዑላውነት ቀይሕ መስመር ግን ከይስገር።**  
**ብተስፋይ ተኸለ ሕ/መ/ አሜሪካ**

ዶክተር አብይ አሕመድ አብ ኢትዮጵያ ጠቕላሊ ሚኒስትር ኮይኑ ስልጣን ካብ ዝሕዝ መስርሕ ለውጢ አብ ኢትዮጵያ ይሓንን አሎ። እቲ ኢትዮጵያ ናበይ ገጻ ኮንጎ ዝብል ንብዙሓት ሕቶ ምልክት ዝፈጠረ፣ አቶ ኢሳያስ'ውን “Game Over ( ግጥሚያ አብቂዑ)” እንዳበለ ዝተዋራዘየሉ ንመላእ ኢትዮጵያ ዘናወጸ ህዝባዊ ናዕቢ'ውን ብተዛማዲ ሃዲኡ። ብዙሕ ክብሃል ዝከአል'ኳ እንተሎ ንዜኡ ወንዚፍና ግን፣ እስከ ናብቲ ሃገርናን ህዝብናን ዝምልከቶ ጉዳያት ክንሰግር።

ምስ ነብሱ ዘይተዓረቐ ምስ ካልኣት ኸዕረቐ ምሉእነት ስለዘይብሉ፣ ዶክተር አብይ አሕመድ ብቐዳምነት ከም መበገሲ ዘተኮረሉ ውሽጣዊ ጉዳይ ሃገሩ፣ ብካልኣይ ደረጃ ዝሰርዖ ከአ ኢትዮጵያ ምስ ከባቢአ ዘለዋ ሃገራት ክህልዋ ዝግብኦ ዝምድናን ዝጠመተ ተበግሶታት ኢዩ ወሲዱ። ካብቲ ፍርይ ፍርይ ዝበለ ርኡይ ስጉምቲታቱ ከም አብነት ንምጥቃስ ከአ፡-

1. ናይ ሃገራዊ ዕርቅን ስኒትን መንገዲ ብምኽፋት ንኩሎም አብታ ሃገር ዝርከቡ ብዝተፈላለዩ ምኽንያት ዝተአስሩ ፖለቲካዊ እሴራት ብነጻ ለቐቑ።
2. ንኩሎም አብ ወጻኢ ዝነበሩ ፖለቲካዊ ተቓዋሚቲ "ተወዳደርቲ"ምበር ተጻረርቲ" አይኮንኩምን ስለዚ ንሃገርኩም አቲኹም ዘለኩም አረአእያ ብነጻነት ክትንቀሳቐሱ ትኸእሉ ኢኹም ዝብል ናይ ሃገራዊ ዕርቅን ሕድገትን አዋጅ አዊጁ።
3. ኩለን አብ ወጻኢ ዝነጥፉ ዝነበሩ ኢዮጵያውያን ናይ ዜና ትካላት አብ ሃገረን አትየን ብነጻነት ክነጥፉ ፈቐዱ።
4. ተአዊጁ ዝነበረ ናይ ሰዓት ሕላፍ ወተሃደራዊ አዋጅ ሰሪዙ።
5. ንኢትዮጵያ ቀዳምነት ዘድልያን ሃብታ ሰባ ኢዩ ብምባል፣ አብ ፈቐዶ ሃገራት አብ ማእሰርቲ ዝበልዩ ዝነበሩ ናይ ኢትዮጵያ ዜጋታት ምስ መንግስታት ብቐጥታ ብምዝርራብ አፍቲሑ ንዓዲም ዝምለስሉ መንገዲ አጣጢሑ።

ብካልኣይ ደረጃ ዘባዊ ጉዳያት ዝምልከት

- ኢትዮጵያ ምስ ኤርትራ ዘለዋ ሐርፋፍ ዝምድና ብፍላይ ከአ ብጉዳይ ዶብ ዝምልከት፣ ናብ ንቡር ሰላማዊ ጉርብትና ንምምላስ ብቀዳማይ ደረጃ ከም ዝሰርዖን "ከም ክልተ ሃገራት ጥራሕ ዘይኮነስ፣ ብደምን ታሪኽን ዝተአሳሰሩ

አሕዋት ብምኃኖም፤ " ነቲ ቀያዲን ናይ መወዳእታን ዝኾነ ናይ አልጀሪስ ውዕል ብዘይ ቅድመ ኩነት አብ ግብሪ ክውዕል ከም ዝቐበሎ አዊጁ።



ዶክተር አብይ ንጉዳይ ዶብ ኤርትራ አመልኪቱ ዝሃቦ መግለጺ፤ ካብ መንግስቲ ህግደፍ ዝኾነ መልሲ ከይረኽብ፤ ንክልተ ቅነ ዝአክል ኢሳያስ ድምጺ አህጢሙ ጥርቅም ኢሉ ድሕሪ ምቕናይ፤ አብ መዓልቲ ዝኸሪ ስዑአት ብ 20 ሰነ ዝሃቦ መደረ፤ "ወያኔ ምስ ዘሸቅልዎ ዘራያት ናይ ዝተኸተሎ አዕናዊ ፖሊሲታት . ... ናይ ወያኔ አሽካዕላል አብቂዑ (Game Over)ተባሂሉ .... ወዘተ ድሕሪ ምባሉ" ልኡኻትንና ንአዲስ አበባ ነበግስ አለና" ብምባል መደርኡ ቀጺሉ።

ኢሳያስ ከምቲ ወትሩ ዘዘውትሮ እቲ ልሙድ አገባቡ ካብ ዲፕሎማሲያዊ ቋንቋን አገባብን ዝረሐቐ ዘይውርዘይ ተገራጫዊ አገላልጻኡ ንብዙሐት ከየገረመ አይተረፈን። እቲ አብ ስልጣን ዝጸንሑን ዘሎን ንህዝባዊ ወያኔ ዘጠቓለለ መንግስቲ ብኢህወደግ ዝምራሕ ኢዩ። እቲ ዓዳሚ ንሰላም ብዘይ ቅድመ ኩነት ዝብል ዘሎውን እንተኾነ ንሱ እቲ ህዝባዊ ወያኔ ዘካተተ ኢህወደግ ኢዩ። ስለዚ ንሰላምን ዘተን "ልኡኻትንና ነበግስ አለና" እንዳበልካ ጸርፍን ምንሻውንን እንታይ ኮን አምጽኦ? ኤርትራ ከምዚ ዝአመሰለ ጸያቂቶ ማይ ቀውዒ ዝኾነ ጽያፋ ከአ ዘይከተተ መራሒ ምርካባ'ስ ብሐቂ መርገም'ዶ አይኮነን? ብዝኾነ አይግድን ኤርትራና አምላኽ ባዕሉ ድኦ ምሕረቱ የውርደልኪ'ምበር ኢልካ ምሕላፋ ይሓይሽ። ህዝብና ወትሩ ደላይ ሰላም ብምኃኑ፤ ናይ ኢሳያስ ጸርፍን ምንሻውን ንነኒ ሓዲጉ፤ ነቲ " ዶብና ከይተሓንጸጸ ..... ኢትዮጵያ ካብ መሬትና ከይወጸት" ዝብል እዝኒ ሰብ ዘደንቆረ መደናገሪ ምስምስ ተሰጊሩ፤ እቲ ንመንእሰያት ደቁ ቅሱን ናብራ ሂወት ሐሪሙ፤ ደረት አልቦ ዕስክርና ብምእዋጅ፤ አብ ድፋዕ ጎዳጉድ ዘብለየ ውዲታዊ ተንኮል ተሳዒሩ፤ ኮን'ዶ ኹን አምላኽ መደምደምታኡ የርእየና ይኸውን ብምባል ድኦ ሐፋሽና ተተስፈወ።

ቀንዲን መሰረታዊን ጸዋዒት ሰላም ናይ ሓዲሽ መራሒ ኢትዮጵያ ዶክተር አብይ "ብፍላይ ምስ ኤርትራ ዘለና ግርጭት ብቐልጡፍ ምፍታሕን፤ ነቲ ናይ መወዳእታን ቀያዲን ዝኾነ ናይ አልጀሪስ ብይን ውዕልን ከአ ብዘይ ዝኾነ ቅድመ ኩነት ብምሉኡ ሃገሩ ከተተግብሮ ቅርብቲ ምህላዋ፤ ነዚ ናይ ሰላም ጸዋዒቱ ከአ ብወገን ኤርትራ አወንታዊ ምላሽ ክረክብ ከምዝትስፎ ኢዩ መግለጺ አውጺኡ።

እቲ ዘገርምን ዘስደምምን ግን መልእኽተኛታት ኢሳያስ አዲስ አበባ ብዓጀባ ድሕሪ ምእታዎም ብኸቱር ዓጀባ ልቦም ግዲ ተሰሊቦም፤ ብዛዕባቲ ቀንዲ አርእስቲ ዶክተር አብይውን ብዘይ ቅድመ ኩነት ክዛተየሉ ዝግደሞ ጸዋዒት ሰላም ውዕል አልጀሪስ ምልዓል ሓዲጎም፤ "ምቕሉል መራሒ ረኽብና. .. ንዕራዕ ዓመታት ተፈላሊና ዝነበርና"ኳ

አይንመስልን" እንዳበሉ ክቱር ውዳሴ ከቸርቡን፤ "ሐቢርና ንምስራሕ ዶብ ክሐጽረና የብሉን" እንዳበሉ ክማጻደቄ ከለዉ'ስ አካ ድኦ ሰማዕናዮም። እቲ ኩሉ ህዝቢ ኤርትራ ብኩሉ ናብራኡን ሂወቱን ሰላም ረኺቡ ከይመርሕ፤ ውሽጣዊ ደሞክራሲያዊ ለውጢታት ከይገብር፤ "ዶብ ከይተሐንጸጸ" ብእትብል መሕነቂት ሐረግ ምዕይ ከምዘይብል ከይዛረብ ልሳኑ ከም ዘይሐንገጉዎ፤ ዝእስር አሲሮም ዝጠፍእ አጥፊኦም ሃገር አባዲሞማ ከብቅዑ እንከ፤ ኮር ተገምጠል ዘምጽኦም አጀንዳ ሐዲጎም'ስ፤ አብ አርእስቲ ምድማርን ምድራብን አትዮም ሕሹኹ ክብሉ ምቕናዮም ንአዳም ገረሞ ኢዩ ዘብል።

ሕድገትን ይቕረታን ብሰላም ምንባርን ወትሩ ባህግን ሃረርታን ህዝቢ ኤርትራ ኔሩን አሎን። ብቐደመ'ውን እንተኾነኮ እቲ ቀንዲ መምጽኢ ነገር ናይ ሰላሳ ዓመታታት ደማዊ አስካሕካሒ ውግእ ዘስዓብ፤ ኢትዮጵያ ንኤርትራ ክትድምር (For Addition) ኤርትራ ከአ ናይ ሐባር ሮቛሒ ( Common Denominator or factor) ክትደሊ ወይ ክትረክብ ዘምጽኦ ጠንቂኮ ኢዩ ኔሩ። ስለዚ እቲ መጀመርያ ክጥመት ዘለዎ መባእታዊ ስጉምቲ ንክሊቲኡ ሃገራት ዘዳውብ ልዑላዊ ቀይሕ መስመር ከይረገጽካ፤ ብምክብባር ናይ ሐባር ሮቛሒ ምርካብ ድኦምበር ናብ ምድማርን ምድራብን አጀንዳ ምቅድዳም አይኮነን ዝግባእ።

ንሕና ከም ኤርትራውያን ምስ ሐው ዝኾነ ጎረቤትና ህዝቢ ኢትዮጵያ ብሐፈሻ፤ ጎረቤት ሐው ዝኾነ ህዝቢ ትግራይ ከአ ብፍላይ፤ አብ ሕድሕድ ምክብባር ዝተመስረተ ሰላማውን ሕውነታውን ሃዋሁው ዝሰፈኖ ቅሱን ዞባ ክንፈጥር፤ አህዛብና ኮነ መጻኢ ወለዶታትና ከአ ናይዚ ፍርያትዚ ተጠቀምቲ ኮይኖም ብሐባር እንዳ አስተማቕርዎ ክነብሩ ኢና ወትሩ እንሕልን። ህዝቢ ኤርትራ ብመዓየሪ አካይዳን ባህርይን አቶ ኢሳይስ አፍወርቂ ክዕቀንን ከምዘንን ከአ ከቶ ዘይግባእ ኢዩ። ስለዚ ከሎ ገና መንገዱ ከይሰሐተ ናይ አህዛብና ሰላምን ምርግጋእን ርጉጽ ውሕስነት መታን ክህልዎ፤ ነዚ ዝስዕብ ሐቀኛ ጠለብ ህዝቢ ኤርትራ አብ ግምት ክአቱ አጥቢቕና ነተሐሳስብ።

1. ብመሰረት ጸዋዲት ጠቕላሊ ሚኒስተር አብይ አሕመድ ብጉዳይ ደባት ክልቲኡ ሃገራት ዝምልከት፤ ከምቲ ዝተባህለ ብዘይዝኾነ ቅድመ ኩነት እቲ ክልቲኦም ሃገራት ዝኸተምሉ ናይ መወዳእታን ቀያዲን ዝኾነ ውዕሊታት አልጀሪስ አብ ግብሪ ክውዕል።
2. ልዑላውነት ክልቲኤን ሃገራት ምስቲ ዘለወን ዓለም ለኻዊ ደባዊ ግዝአታዊ ክሊታት ብግቡእ ክኸበር።
3. አብ አፈጻጽማ ምክላል ደባት ብዝምልከት አብ ደባት ዝርከብ አህዛብ ክልቲኡ ሃገራት፤ መናግድቲን መዋሰብትን አሕዋት ስለዝኾነ ነናቱ እጅታ ከአ ብግቡእ

ስለዝፈልጉ፣ ነባሪ ሰላምን ርግኦትን መታን ክረጋገጽ፣ ካብ ክልቲኡ ለማባት ግብይቲ ግዲታት ብርእይቶ ምሃብ ክሳተፉዎዎ ምግባር ኣገዳሲ ኢዩ ንብል።

4. ኣብ መንጎ ክልቲኡ ሃገራት ዘሎ ሐርፋፍ ፖለቲካውን ዲፕሎማሲያውን ዝምድናታት ናብ ንቡር ሰላም ንምምላስ፣ ኣብ ዝግበር ስምምዓት፣ ኣብ ረብሐታት ናይ ክልቲኡን ሃገራት ኣህዛብ ዝተሞርኮሰን ዝተመስረተን ድኣምበር፣ ኣብ ስልጣን ዝተቐየሩ ፓርቲታት ሽርክናን ጠቕሚታትን ጥራሕ ዝተሐጸረ ከይኸውን ነዘኻኸር።
5. ኩሉ ዝግበር ስምምዓትን ዝኸተምዎ ውዕሊን ዝርዝሩ ንኣህዛብ ክልቲኡን ሃገራት ብግልጺ ብዜና ማዕከናት ብእዉጅ ክግለጽ።
6. ክልቲኡን ሃገራት ኣብ ሃገራተን ዝተግብኡዎ ዜጋታት ክሳብ ንቡርን ነባሪን ፍታሕ ዝመጽእ ንኸየጋፍዓ ኣካል ናይቲ ስምምዕ ክኸውን ነማሕጽን።

ኣብ ኩሉ ሕሉፍ ታሪኻት ኣህዛብና፣ ፈጠርቲ ጸገምን ኩናትን ጎንጸን ብምዃን ሰላም ኣህዛብ ዝዘርጉ፣ ገዛእቲ ደርብታትን ፖለቲካዊ ሐይልታትንምበር፣ ወትሩ ኣህዛብናን ብሰላምን ምርግጋእን ክነብሩ ስለዝደልዩ ፈጠርቲ ጸገም ኮይኖም ኣይፈልጡን ኢዮም። ስለዚ ናይ ሎሚ ህሉዋት ፖለቲካዊታት ኢትዮጵያን ኤርትራን ኣርሒቑም ብምጥማት፣ ንመጻኢ ወለዶታት ክልቲኡ ሃገራት ዝጠግዖም ባይታ ንምምድማድ፣ ኣብ ምክብባር ሕድሕድ ዝተሰረተ፣ ማዕርነታዊ ረብሐን ጠቕሚን ክልቲኡ ሃገራት ኣህዛብ ዝሐለወ፣ ንናይ ክልቲኡ ልዑላዊ ህልውና ከኣ ብዘይዳፈር ነባሪን ዘላቂን ኣብነታዊ ሰላም ክረጋግጹ መድረኻዊ ግድንን ግዴታኦን ኢዩ።

ውሽጣዊ ጉዳይ ኤርትራ ብዝምልከት

ጠቕላሊ ሚኒስተር ኣብይ ኣሕመድ ኣብ ስልጣን ድሕሪ ምምጻእ፣ ከምቲ ኣቐዲሙ ዝተገልጸ ኣብ ኢትዮጵያ ሃገራዊ ዕርቂን ስኒትን ሕድገትን ዝተሞርኮሰ፣ ዘይነጻቕ ግብይቲ ደሞክራሲያዊን ህዝባዊን ለውጢታት ተራእዮም ኢዮም። ብመንጽሩኻ ኣብታ ብሐደ ውልቀ መራሒ ድሌት ተወኒና እትምራሕ ኤርትራ እንታይ ሐዲሽ ምዕብልናታትን ለውጢን ኮን ኣሎ ? ነዚ ሕቶዚ ኩሎም ኤርትራውያን ተቓዋሚቲ ኮነ ደገፍቲ ከስተማቕርዎ ይግባእ። ነቲ ዝሐለፈ ሕድሕዶም ምግዝዛዕ ይኣክል ኢሎም፣ ንልዑላዊ ሃገራዊ መንነትን ህልውና ኤርትራን ዝትንክፍ ምዕብልናታት ይመጽእ ስለዘሎ፣ ህድእ ኢሎም ብግቡእ ከኣ መዚኖም ሐድነቶም ከም ህዝብን ሃገርን ከደልድሉን ከወሃህዱን ዝሕተቱሉ እዋን ከኣ ሎሚን ሕጂን ኢዩ። ህዝቢ ኢትዮጵያን መንእሰያቱን ኣብ መንጎኡ ዝነበረ ፍልልያት ወጊኑ ብሐደ ደሪጉ ስለዝተላዕለ ማንም ዘይክሕዶ ልዑል ለውጢታት ኣመዝጊቡ ኣሎ። ንኤርትራውያን

ዘድልየናውን ክንዮው ውድባትን መንግስትን አሳጊርና ክንርኢን፤ ሃገር ልዕሊ ኩሉ ምዃና ክንጥምትን፤ ናይ ነብሲ ወከፍ ኤርትራዊ ዜጋ ትሕዝቶ ዓቕሚን ፍልጠትን ጸንቂቕና መጻኢና ከም ህዝቢ ክንውስንን እዋኑ ሕጂ ኢዩ።

አቶ ኢሳያስ ሐልዮት ኤርትራን ህዝባን እንተዝህልዎ፤ ከምቲ ናይ ዶክተር አብይ አብ ሃገራዊ ስኒትን ዕርቅን ሕድገትን ዝተሞርኮሰ መስርሕ ዝኸፈተ፤ ተመሳሳሊ ስጉምቲ ወሲዶ ብውሽጣን ደጌኦን ናብ ፍጹም ሰላም ዘምርሖት ሃገር ከሰጋግራ ምኽክል ኔሩ። ንሱ ግን ዋኒኑን ዕላማኡን አይኮነን። እቲ በልዩ ዘይበሊ ብሕቱው ሃርጋፍ ባህርይ፤ አብ በረኻ ዝተለማመዶ ሕጊ ወዲ በረኻ ብቐሊሉ ክመሐደጎ ስለዘይክእል ከአ፤ እቲ አብ ልዕሊ ኤርትራውያን ዝኸተሎ ናይ ጥፍአትን ብርሰትን ፖሊሲታቱ ከምዘለዎ ክቕጽሎ ምዃኑ ኢዩ እቲ ምልክታት ዘመላኸት። ስልጣን ገቢትካን ዓትዒትካን ብምሓዝ ክሳብ መጨረሻ ክቕጽሎ ከምዝኾነ ከአ ባዕሉ ብቐሊሉ ዓይኑ ከይሓሰየን ከይሓሰወን ደጊሙ ደጋጊሙ ንህዝቢ ኤርትራ ሐቢሩን ነጊሩን ኢዩ። እቲ አብ ዝተፈላለዩ እዋናት ባዕሉ ዝሃዞ ቃለ መጠይቓት ከአ ህያው ምስክር ኢዩ። እቲ “ ንዓይ ስልጣን ብኮንትራት ዝሃበኒዎ አሎ ኢዩ” ድሕሪ ምባሉ፤ ብ23 ግንቦት 2008 ጋዜጠኛ አልጀዚራ፤ አብ ኤርትራ መእስ ምርጫ ክግበርዎ ተባሂሉ ምስ ተሐተ “ ድሕሪ 30 ወይ 40 ዓመታት ምናልባትውን ዝያዳ ዓመታት ይግበር ይኸውን” ብምባል ባዕሉ ዝመለሶ እኹል መረጋገጺ ጭብጢ ኢዩ። ኢሳያስ ብሩህ ዘዩጋጊ ብዘይውልውል ከአ ክሳብ ብሂወት ዘሎ ከተብሮ ዝሓለፎ ንኤርትራውያን ብግልጺ ሐቢሩና አሎ።እቲ ጌጋ ናቱ አይኮነን። የግዳስ ናይቲ ሰሚዑ ከምዘይሰምዔ ዘጽቅጥን፤ ብዝበሎ እሺ ኢሉ ብራዕዲ ዝተገዘኦ ህዝቢን ጥራሕ ኢዩ። አንታ ኤርትራዊ ነዚ እንዳሰማዕትን እንዳረአኻን፤ አብ ትሕቲ ውልቀ አመራርሕ ኢሳያስ፤ ንህዝቢ ኤርትራ ልዑላውነቱ ዘውሕስ፤ ውሽጣዊ ቅሳነቱን ሰላሙን ከአ ዘረጋገጸ፤ ኩነት ክፍጠርዎ ኢልካ ምሕሳብ ብሐቂ የዋህነት ጥራሕ ዘይኮነስ፤ ነብስ ጥበራን ምዕሻውንዶ አይኮነን? ደጊም ሕድሕድ ፍልልያትካ አጽቢብካ ይአክል በል። ኤርትራዊ ግደፍ አብ ናይ ትማሊ ሐሽውየ አይትንበር፤ ብናይ ትማሊ አይትተአስር፤ ንጽባሕ ኢኻ ትነብር ንጽባሕ ዘጠምት ሐሳብን አቕጣጫን ሓዝ። መጻኢ ወለዶታትካ ድንን አቢሉ ዘዩሕፍር፤ እቲ ታሪኻዊ ቅያ ዝሰርሖ ኒሕን ሐቦን ዳግም ዘበራብር፤ ስሙር ኤርትራዊ ድምጽኻ ከአ ሃየ ደጊም ይሰማዕ።

ሕጂውን አርእስቲ ምድማርን ምድራብን ብሐደ ወገን፤ “ዶብና ከይተሐንጸጸ .... ኢትዮጵያ ካብ መሬትና ከይወጸት” ኢሎም ካብ ኩሉ ሃገራዊ ቅሳነትካን ሰላምካን ሐሪሞም፤ ውሽጣዊ ምዕብልናኻ ከአ ዓጊቶም ከምዘይሓዙኻ፤ ብዓል ምሕል ጥልም ሎሚውን ምልስ ኢሎም “ዶባት ክሐጽረና የብሉን .... እንቋዕ ምቕሉል መራሒ

ረኸብና” ዝብሉ ከኣ ብካልኣይ ሸነኽ፣ ዘልዕልዎ ኣርእስትን ኣጀንዳን፣ ዝገብርዎ ዘይግሉጽ ኣካይዳን ብምክትታል ዓይንኻ ቋሕ ኣቢልካ ካብ ማንም ግዜ ንላዕሊ ሕብረትካን ጥምረትካን ኣዕቓብካ፣ ነታ ብኸንደይ ሰፍ ዘይብል መስዋእቲን ደምን ዝመጸት ኤርትራ ንልዑላውነታ ዝፈታተን ሐደጋታትን ወስታታን የንጸላልዎ ስለዘሎ ብኣግኡ ነቂሕካ ሐሉ ተበራብር።

ሕውነታዊ ጉርብትናን ሰላምን ዕርቅን ባህግን ጽምኢን ህዝቢ ኤርትራ ኢዩ። መንገዱን ኣገባቡን ግን ብመንገዲ ምድማርን ምድራብን ዘይኮነስ፣ ንክልተ ልዑላውያን ሃገራትና ረብሐ ብማዕረ ዘገልግል ናይ ሐባር ሮቛሒ ብምርካብ ጥራሕ ኢዩ ውሕስነቱ ዘረጋግጽ።